

፫ይ ሰንበት ዘትንሣኤ

2006 ዓ.ም (5/4/2014)

መዝሙር፡ ወበእጉድ ሰንበት...

አብታ ቀዳመይቲ መዓልቲ ሰንበት ማርያም መግደላዊት ናብ መቓብር አንጊሃ ጌና ጸልማት እንከሎ ከይዳ፡ እቲ እምኒ ካብ አፍ መቓብር ተፈንቂሉ ረኺባቶ፡ ናብ ሰምዖን ጴጥሮስ ከምኡ ናብቲ ካልእ ረድኢ ኢየሱስ ዘፍቅሮ በጽሐት፡ ንጎይታይ ካብ መቓብር ወሲዶም አበይ ከም ዝወሰድዎ አይፈልጥን፡ ክልቲአም ብሓንሳብ እናጎየዩ ከለዉ፡ እቲ ካልእ ረድኢ ኢየሱስ ዘፍቅሮ ንጴጥሮስ ቀዲምዎ በጽሐ።

አብዚ ናይ ሎሚ መዝሙር እንርእዮ እምነት ማርያም መግደላዊት እዩ፡ ንሳ ንመምህራ ክሳብ እትረኽቦ ብጸልማት ብቐትሪ አብ ኩሉ ክትደልዩ ንርእያ። ክሳብ እትረኽቦ አይዓረፈትን። ክትረኽቦ ቀሊል አይነበረን እንተ ኾነ እምነትን ፍቕርን ገራ ስለ ዝደለየት ባዕሉ ረኺብዎ። አብዚ እዋን ትንሣኤ ኩልና ንኢየሱስ ክንደልን ክንረኽቦ ከምዘሎና ክንሓስብ አሎና። አብ ሕይወትና ከይረኽብናዮ ክነዕርፍ የብልናን። ከየለለናዮ ከይሓልፈና አዲንቲ ሕልናና ክፈተልና ኢልና ንለምና።

ንባባት፡ ፩ቆሮ 15:1-19። ፩ጴጥ 1:17-21፤ ግ.ሓ. 2:14-33፤ ሉቃ 24:13-35።

ሰብከት፤ “ንግሩ ለእግዚአብሔር ምሕረቶ፤ ወመንክሮሂ ለእጻለ እመ ሕያው፤ እስመ ሰበረ ኖታተ ብርት” ምሕረት እግዚአብሔር ንገሩ፤ጥበቡ ኸአ ንደቂ ሰብ፤ መዓጹ ሓጺን ስለ ዝሰበረ፤ መዝ. 106።

አብ ወንጌል ንሎሚ ዝተነበ ብዛዕባ ክልተ አርድእቲ ኢየሱስ ድሕሪ ኩሉ እቲ አብ ልዕሊ ኢየሱስ ዝተገብረ ፈሪሖም ተስፋ ቆሪጾም ካብታ ማእከል ናይ ኩሎ ተስፋኦም ገሮም ዝርእይዎ ዝነበሩ ከተማ ኢየሩሳሌም ሓዲጎም ናብ ካልእ ዓዲ ኤማሁስ እትብሃል 7 ኪ.ሜ. ምርሓቓ እናኸዱ እንከለዉ ኢየሱስ ከም ማን ሰብ ኮይኑ አብ መገዲ ከም ዝተሓዋሶም ንሶም ግን ከምዘይፈለጥዎ አብ መገዲ እና ተጓዕዙ ንኹሉ ከም ዝገለጸሎም አብ መውዳእታ አብ መአዲ ኮፍ ምስ በሉ ምስ ቆረሰሎም ከምዘለለይዎ ይነግረና።

ክንደይ ተዓዊቶም እዞም ክልተ አርድእቲ አብ መገዲ ኤማሁስ ንኢየሱስ ክረኽቡ እንከለዉ፡ ቅዱስ መጽሓፍ ኸገልጸሎም እንከሎ ዝሰምዕዎ፡ አብ መአዲ ምስ ኢየሱስ ክበልዑ ዕድል ዝረኽቡ እናበልና አድንቑትና ንገልጽ። ብርግጽ ዓቢ ጸጋ እዩ ነሩ። ከም ባህጊ እውን ምስኦም አብ መገዲ እንተ ዝነብር ናይ እዚ ጸጋ ተኻፋላይ እንተ ዝኸውን ክንደይ ጽቡቕ ነሩ እናበልና ንዛረብ ኢና። እንተ ኾነ ንሕና እውን ኩሉ ጊዜ መስዋዕቲ ቅዳሴ ክነዕርግ እንከሎና ከምዚ ናቶም ንረኽቦ ኢና። ኢየሱስ ነዞም ክልተ አርድእቲ ቅዱስ መጽሓፍ ከም ዝገለጸሎም “ነቲ ብዛዕብኡ አብ ኩሎም ጽሑፋት ዘሎ ካብ መሴን ኩሎም ነብያትን ጊዙ ኸአ ኪትርጉመሎም ጀመረ” (ሉቃ 24:27) ዝብል ነንብብ። ንሕና እውን አብ ቅዳሴ ቃል አምላኽ ካብ ንባባት ቅ. መጽሓፍ ንሰምዕ። ድሕሪዚ ኢየሱስ “አብ መአዲ ምስኦም ምስ ተቐመጠ ድማ እንጌራ አልዒሉ ባሪኹ ቆሪሱ ሃቦም” (ሉቃ 24:30) ይብል። ንሕና እውን አብ ቅዳሴ ሥጋን ደምን ኢየሱስ ንቐበል፡ ንኢየሱስ ብአካል አብ ቅ. ቊርባን ንረኽቦ። እዚ ዓቢ ጸጋ እዩ ናይ ኩሎም ምስጢራት ምንጪ እዩ ምኽንያቱ አብኡ ክርስቶስ ብርእሱ ስለ ዘሎ። ዓይንና ክርኢ እምነትና ክሕደስ ካብ መአዲ

ክርስቶስ ብንጽሕና ክንቅበለ ይግብእ። እንተ ኾነ ቅድሚ ምቕባልና ልብና ክነንጽሕ ክንጉዳዞ ዝግባእ ጉዕዞ እምነት ኣሎና።

ኣብ መገዲ ጉዕዞ ሕይወት ንኢየሱስ ረኺብካ ምኽኣል፡

ኣብ መገዲ ብሓባር እናተጓዕዙ እንከለዉ ነቲ ጉዕዞ ዝመርሖ ወይ ዝምእክሎ ዝነበረ ኢየሱስ እዩ። መጀመርያ ቅ. መጽሓፍ ብምግላጽ፡ ድሕሪኡ ኸኣ ምስ ኣርድእቱ ኅብስቲ ብምቕራስ። እቲ ቀንዲ ሰራዒን መራሕን ዝነበረ ኢየሱስ እዩ ነሩ። ንሱ እዩ መጀመርያ ቅዱስ መጽሓፍ ገሊጽሎም ድሕሪኡ ኸኣ መኣዲ ቅ. ቊርባን ክሰርዓሎም ንርኢ። ኩሉ ጊዜ ምስጢራት ክንሰርዕ ከሎና እቲ ቀንዲ ሰራዒ ወይ ገባሪ ኢየሱስ ባዕሉ እዩ። ኢየሱስ እዩ እቲ ቀንዲ ወይ ማእከላይ ቀዳሳይ ናይ ነፍስወከፍ መስዋዕቲ ቅዳሴ። ኢየሱስ ኣብ መስቀል ኮይኑ ንርእሱ መስዋዕቲ ዘዕረገ ልክዕ ሓደ ዝኾነ መስዋዕቲ ኣብ ቅዳሴ ብካህን ይዓርግ ናይ እቲ ኣብ ቀራንዮ ቅድሚ 2000 ዓመት ዝተፈጸመ መስዋዕቲ መቐጸልታ እዩ (፪ ጉባኤ ቫቲካን ቅዱስ ጉባኤ ቊርባን)። እቲ ኣብ ቀራንዮ ንርእሱ ከመስዋዕቲ ዘዕረገ ኢየሱስ ንሱ እዩ ሕጂ እውን ኣብ ቅዳሴ ብካህን ኣቢሉ ዝስዋዕ ዘሎ። ኣብ ቅዳሴ ጥራሕ ዘይኮነ ኣብ ኩሎም ምስጢራት ኣብ እንፍጽመሎም ባዕሉ ኢየሱስ እዩ ንመስዋዕትና ዝመርሖ። ኢየሱስ እቲ ቀንዲ ሰራዒ ምስጢራት እዩ። ኣብ ቅዳሴ ክንመጽእ ከሎና ልክዕ ከምቶም ክልተ ኣርድእቲ ንኢየሱስ ንረኽቦ ምስኡ ኣብ መገዲ ንጉዳዝ።

ኣብ መገዲ እናተጓዕዙ ኢየሱስ ነዞም ክልተ ኣርድእት ሓቀኛ ትምህርቲ ቅዱስ መጽሓፍን ስጋኡን ደሙን ከኣ መጊብዎም። ንሕና እውን መስዋዕቲ ቅዳሴ ክነሰርግ እንከሎና ሓደ ዓይነት ተመክሮ ኢና እንረክብ። ኢየሱስ ብሥጋኡን ብደሙን ኣብ ቅ. ቊርባን ጥራሕ ኣይኮነን ኣብ መንጎና ዝርከብ ቃል ቅዱስ መጽሓፍ ክንበበና እንከሎ እውን ኣብ መንጎና ኣሎ። ካብ ሓደ ጣውላ መኣዲ ብኸልተ መገዲ ንምገብ ቃል ኣምላኽን ቅ. ቊርባንን።

ቤተ ክርስቲያን ኩሉ ጊዜ ንሥጋ ክርስቶስ ክተኸብር እንከላ ንቅ. መጽሓፍ እውን ካብ ምኽብር ኣቋሪጻ ኣይትፈልጥን። ንምእመናን መግቢ ሕይወት ካብ ዝኾነ ካብ መኣዲ ሥጋሁ ወደሙ ከምኡ ካብ መኣዲ ቃል ኣምላኽ ካብ ምዕዳል ኣቋሪጻ ኣይትፈልጥን። (ሓ/ት/ክ 103፣ ፪ ቫቲካን ቃል እግዚአብሔር ቊርባን 21)።

ኣብ ቅዳሴ ክልተ መብርሃቲ ሽምዓ ንጥቀም እዚ ከኣ ነቲ ብኸልተ መገዲ ኣብ መንጎና ዝርከብ ኢየሱስ ዘዘክር እዩ። “ብቃሉን ብሥጋሁ ወደሙን”። ስለዚ ካብ ቅዱስ መጽሓፍ ክንበብ እንከሎ ምሉእ ምስትውዓል ክንገብር ይግብእና ምኽንያቱ ኣምላኽ ብቐሉ ገሩ እዩ ዝምግብና ዘሎ። ኢየሱስ ባዕሉ እዩ ዝዛረበና ካብ ቅዱስ መጽሓፍ ክንበበና እንከሎ። ንሱ ኣብ ቃሉ ክንበብ እንከሎ ኣብኡ ኣሎ።

እቶም ንቃል ኣምላኽ ዝሰብኩልና ዓቢ መዝነት እዮም ለቢሶም ዘለዉ። ኢየሱስ ነቶም ክልተ ኣርድእቱ “ኣቱም ነብያት ብዝተዛረብዎ ኹሉ ንምእማን ልቦም ዝደንጎዩ ዓይሱ” (ሉቃ 24፡32) እናበለ ገኒሕዎም ሎሚ እውን ንሕና ነዚ ኣብ ቅዳሴ ዝንገረና ቃል ኣምላኽ ንምርድኡ እንተ ዘሓልና ሓደ ዓይነት መግናሕቲ ምገንጻና ነሩ። ልብና ኣብ ካልእ እናሓሰበ መንፈስና ብኸልእ ተመሊኹ እንከሎ ኣብ ቅድሚ ቅ. ቊርባን ደው ክንብል ኣይግብእን።

ቃል ኣምላኽ ክንሰምዕ እንከሎና በእዛን እናሰምዕና ብኣእምሮና እንርድኦ ጥራሕ ኣይ ኮናን ዘሎና መንፈስ ቅዱስ እውን ኣባና ይሰርሕ እዩ እዚ ኸኣ ቃል ኣምላኽ ከሕውየናን ክሕድሰናን ኣባና ከምቲ ነቶም ክልተ ኣርድእት ኣብ መገዲ ኤማሁስ ልቦም ዘቃጸለ ንኣና እውን ልብና የቃጽሎ እዩ። ምኣድሕዶም ከኣ እቲ ኣብ መገዲ ክዛረበናን ነተን ጽሕፋት ኪትርጉመልናን ከሎዶ ግዳ

ልብና ይነደና አይነበረን” (ሉቃ 24:32)። እቶም አርድእቲ ልቦም ከቃጸል እንከሎ አይኮነን ነዚ ዘለልይዎ ድሓር እዮም ፈሊጦዎ። ከየለልይዎ እንከለዉ መንፈስ ቅዱስ ኣብ ልቦም ይሰርሕ ነሩ። ልቦም ይልውጡሎምን ይሕድሶምን ነሩ። መንፈስ ቅዱስ ብልክዕ መገዲ ንሕና ኣብ ቤተ ክርስቲያን ብሓባር ትኣኪብና ቃል ኣምላኽ ክንገረና እንከሎ ኣብና እውን ይዓዩ እዩ። ኩሉ ጊዜ ኣብዚ ኣብ ቤተ ክርስቲያን ክንእከብ እንከሎና ቅዳሴ ክንሰምዕ እንከሎና ከይተረድኣና ከየስትውዓልናሉ እንከሎና ልብና ይቃጸል።

ኢየሱስ ምስኦም ኣብ መኣዲ ምስተቐመጠ “እንገራ ኣልዲሉ ባሪኹ ቆሪሱ ሃቦም፣ ሽዑ ዓይነ ልቦናኦም ተኸፍተ እሞ ኣለለይዎ ግና ኹብኣቶም ተሰወረ” (ሉቃ 24:30-31)። ኣብዚ ኢየሱስ ወላ እኳ ካብኦም ይፈለ እምበር ብኸምዚ ኣገባብ ምስኦም ኩሉ ጊዜ ከምዘሎ ገሊጽሎም። ካብ ሕጂ ንድሓር ብኣካል ንኢየሱስ ክርእይዎ ኣየድልዮምን እዩ በዚ መልክዕ ህብስን ወይንን ኣብ መንግሥም ኣሎ። ኣብ ጸሎተ ሓሙስ “ነዚ ንዝኸረይ ግበርዎ” (ሉቃ 22:19) ክብሎም እንከሎ ሓደ ዓይነት ኣርባዕተ ነገራት ገሩ “ወሲዱ፣ ባሪኹ፣ ቆሪሱ፣ ሂብዎም”። ኣብ መገዲ ኤማሁስ እውን ነዚ ንዝኸሩ ኢሎም ክገብርዎ እንከለዉ ንሱ ኣብ ማእከሎም ከምዘሎ ልባቶም ክነደም እንከሎ ንሱ ኣብውሽጦም ከምዘሎ ነገርዎም እዩ። ካብ ሕጂ ንድሓር ንስለ ዝኸሩ ኢልና ተኣኪብና ነዚ ክንገብር እንከሎና ከምቲ ናይ ሱብ ኤማሁስ ከምኡ ኣብ መንጎና ኣሎና።

ጉዕዞ ኤማሁስ ጉዕዞ ኩልና ንግበር፡

እዚ ክፍሊ ወንጌል ፍሉይ መንፈሳዊ መልእኽቲ ዘለዎ እዩ። ኢየሱስ ነዞም ክልተ ኣርድእቲ ሓደ ቀልዮጳ ዝበሃል እቲ ካልኣይ ስሙ ዘይጥቀስ ኣብ መገዲ እዩ ረኺብዎም። ንሶም ኣበይ ከምዝኸዱ ዳርጋ ይፈልጡ ኣይነበሩን እቲ ኩናታት ስለ ዝኸበደም ዳርጋ ኣብ ዘይፈልጥዎ መገዲ ዝኸዱ እዮም ዝመሉ። ዳርጋ ኣብ ኢየሱስ ምእማን ዝሓደግዎ እዮም ዝመስሉ ስለዚ ብዘይ እምነት እዮም ዝጉዓዙ ነርም። ንሕና ኣብ ሕይወትና ከምኡ ይገጥመና እዩ ኣብ መገዲ ጸጋም ንጉዓዝ ንጥፍኣት ናትና ኢልና ንተሓሓዞ ኣብ ከምዚ ኩነት እንከሎና ኣምላኽ ክዛረበና ክረኽበና ብዝተፈላለየ መገዲ ይመጸና ግን ኣይነላልዮን። ሽዑ ንሱ ከማና ሰብ ኮይኑ “ኣብ መገዲ ብዛዕባ እንታይ ትዕልሉ ነርኩም” ከምዝበለ ንኣና እውን ይሓተና እዩ። ኣበይ ገጽካ/ኪ ትጉዓዝ ኣሎኻ/ኺ እናበለ ኣንፈት ጉዕዞና ክንርኢ ይሓተና። ሱቕ ኢልና ኣብ ግጉይ መገዲ እንተ ኸድና ፀሓይ ክትዓርበና እያ ስለዚ ሓገዝ የድልየና። ኢየሱስ ኣብ ትምህርቱ ኣነ መገድን ሓቅን ሕይወትን እየ ኢሉና እዩ ስለዚ ኣብቲ ሓቀኛ መገዲ ክንረኽቦ ኣሎና። ንሕና ኣብዚ ዓለም እዚ መንገደኛታ ኢና፣ ኩሉ ጊዜ ኣብ ሰማይዊ ዓድና እንምርኽፍ ፍጥረት ኢና። ናይ እምነት ጉዕዞና ናይ ትምህርትን ኣብ ዓሚቕ ምስጢር ትንሣኤ ክርስቶስ ምእታውን እዩ።

መገዲ ሕይወትና ኣበይ ገጹ ዝጠመተ እዩ ዘሎ ክንርኢ ክንክእል ኣሎና። ናብ ጸጋም ናብ ጥፍኣት ገጹ ዝኸይድ ዘሎ ከይከውን ከተሓሳስበና ኣለዎ። ኢየሱስ ዘይብሉ ሕይወት ንበይንና ንጉዓዝ ከይንህሉ እስከ ንርእስና ንጠምት። እዚ እዋን ትንሣኤ ኣብ ክርስቶስ ክንጥምት ክነለልዮ እንሕተተሉ ዘሎና እዋን እዩ።

እዞም ክልተ ኣርድእቲ ከም ወከልትና ገርና እሞ ንሕሰቦም፣ ኣብ ጉዕዞ ሕይወትና ዝንጎፈና ንበይንና ኣይኮናን እንጉዓዝ። ንሱ ኩሉ ጊዜን ኣብ ዝኾነ እዋንን ምሳና ኣሎ። ኣብ ገለ እዋን ከምዞም ክልተ ኣርድእት ዝሓደገና፣ ዘይግደሰልና፣ ኣብ መንጎ ምናምና ገሩ ዝኸደ ኮይኑ ይስምዓና። ኣብ ርእስና ተመሊስና ምሳና ከምዘሎ ክነለልዮ ስንድዋት ክንከውን ኣሎና ሽዑ ግቡእ መልሲ ክንህቦ ንኸእል።

አብ ኤማሁስ ሓቀኛን ግብራውን ተሓድሶ እዩ ተራእዩ። አብ ምጅማር ፍርሒ መሊእዎም ክሃድሙ ንርእዮም ንሕና እውን አብ ሕይወትና ከምኡ ይገጥመና እዩ። ብሕማቕ ጀሚሩ ብጽቡቕ ዝውድእ። ሓደ እሙን ክርስትያን ክስደት አየድልዮን እዩ። ክፈርሕ እውን የብሉን ምክንያቱ ኢየሱስ ትርጉም ሕይወት እንታይ ምጃኑ ምሂሩና እዩ ከምኡ አብ ጊዜ ጸበባ ተስፋ ከይንቐርጽ ሓቢሩና እዩ። ሕይወትና ብዝተፈላለየ ነገራት ብምልኡ ጽዑቕ ክኸውን ይኸእል እዩ። አእምሮና ብዙሒ ዘየሓጉስ ነገራት ክህልዎ ይክኣል እዩ። ሕልናና ድንዘብ ብሰንኪ ኃጢአት ክኸውን ይኸእል እዩ። ብሓጺሩ አብ ሕይወትና ንእሽቶይ ተስፋ ዝህብ የብልናን ክንኸውን ንኸእል ኢና? እንታይ እሞ ንግበር።

ንኢየሱስ ዓዲምካ ምክኣል፡

አብ ወንጌል እቲ ዝበለጸ ስጉምቲ ክንወስዶ ዘሎና ይሕብር። ነቲ ጋሻ አብ ድራር ዓዲምሞ። ምስኦም እናተገደዘ እንከሎ አብ ልቦም አትዩ እዩ። አብቲ ተጨኒቐ ዝነበረ ሕልና አትዩ እዩ። ንሕና እውን ከምዚ ኢና ክንገብር ዘሎና ምስ ተጨኒቐና ምስ ጉሃና ከምኡ ነገራት ካብ ቍጽጽርና ወጻኢ ምስ ኮኑ ንኢየሱስ ኢና ክንረክብ ዘሎና። ከም ጋሻና አብ ዝሓውትና ክንዕድሞ ንኸእል ኢና። ኢየሱስ ኩሉ ጊዜ አብቲ ዘሎናዮ ክረኽበና ይደሊ እዩ። ንሕና ክነብሮ ወይ ብሓሳብና ክንኮኖ ኢልና እንሓስቦ ብዘየገድስ ኩሉ ጊዜ ክረኽበና ምስ ደለየ እዩ። አብ ዕለታዊ ሕይወትና እና መራሕና እንከሎና ከም ማንም ኮይኑ ይመጸና ግን ብሓይሊ ክመጽኣና አይደልን እዩ። ምቕባሉን ዘይ ምቕባሉን ምዕዳሙን ዘይምዕዳሙን አባና እዩ ዝውሰን። አብ ገለ እዋን ብጎንና እናሓለፈ እንከሎ ስኣን ምዕዳሙ ይሓልፈና ከይህሉ።

ነዚ ታሪኽ ናይ ሰብ ኤማሁስ ምስ አንባብና ሓደ ዘገርም ነገር እቶም ክልተ አርድእቲ አብ መጨረሻ ንኢየሱስ ዘይምልላዮም አይኮነን። እቲ ዘገርም ካብ መጀመርያ ከምኡ ክገብሩ ዘይምክኣሎም እዩ። ከመይ ገሮም ነዚ ግሁድን ርእዩን ነገር ካብ ምልላይ ሓሚቐም። ንሕና እውን አብ ሕይወትና ናይ ኢየሱስ ህላዌ ከየለለና ንሓልፎ ምጃና እዩ። ኢየሱስ ምሳና ክራኽብ ይደሊ እዩ። ይዛረበና ብሓቂ እውን አብ ቅዱሳት መጻሕፍቲ ህልው እዩ። ብዝያዳ ኢየሱስ ንኩሎም ምስጢራት ክንሰርዎም ከሎና ምሳና አሎ ብዝያዳ አብ ቅ. ቍርባን። ኢየሱስ ከም ቃልን ቅ. ቍርባንን አብ ንግደታዊ ሕይወትና ክሳብ እታ ሓቀኛ ቤትና እንበጽሕ መግብና እዩ። አብ መኣዲ ቅ. ቍርባንን ንማህበር ክርስትያን አብ ሓድነት ይህበና። ነቲ ዝሃበና ተስፋ ከአ ክሳብ መወዳእታ ጊዜ ምሳና አሎ። አብ ክርስቶስ ዝኣምን ዝኸትምና አየጥቅዮን እዩ። ዝኸትምና መንፈስ ብዝያዳ ዝርአ አብ ሕይወትና ኢየሱስ ምስዘይህሉ ሰናይ ግብሪ ካባና ክርሕቕ እንከሎ ከምኡ አብ ክፍአትን ኃጢአትን ጥራሕ ምስ አተኮርና ሽዑ ከም ዝንቀሳቐስ ሬሳ ዳርጋ ኢና ምክንያቱ ጸጋ መንፈስ ቅዱስ ካባና ስለ ዝርሕቕ።

ኢየሱስ ነቶም ዓድምቱ ክልተ አርድእቲ እንገራ ምስ ቆረሰሎም ካብኦም ጠፊኡ ይብል ወንጌል እዚ ማለት ከአ ክልተ ነገራት ክሕብሮም ስለ ዝደለ እዩ። ፩ ንሱ ካብ ሕጂ ንድሓር አብ ቅ. ቍርባን ኩሉ ጊዜ ምስኦም ከምዘሎ ክርድኦም ኢሉ እዩ። ካብ ሕጂ ንድሓር ብአካል ክርእይዎ አየድልዮምን እዩ ንሱ አብ መንግሥም አሎ ነዚ ህብስቲ ክቆርሱ ኢሎም አብ ዝተአከቡሉ አብ መንግሥም አሎ። ፪ ኢየሱስ ካብ ሕጂ ንድሓር ቦቶም አመንቱ እዩ ዝርአ ዝግለጽ ማለት አርድእቱ ቃሉ ክህቡ እንከለዉ ንሱ ዝበሎም ክገብሩ እንከለዉ ህልው ይገብርዎ ኣለዉ ማለት እዩ። ንኣኹም ዝረአየ ንአይ ረአየ ዝበሎ እዩ። ንሕና አምባሳደራት ክርስቶስ ኢና። ኩሉ ግብርና ዘረባና አካይዳና ብምልኡ ንኢየሱስ ዝውክል ክኸውን ኣለዎ። እሞ ሎሚ ወከልቲ ኢየሱስዶ አሎና ወይስ ክሒድና ወከልቲ ርእስናን ኢና ዘሎና። ኣነ ንመን እየ ወኪለ ዘሎኹ ክንብል ይግብኣና።

ጉዕዞ ኤማሁስ ብዑረት መንፈስ አብ ጽልግልግ ዝበለ ኩነት ከምኡ አብ ተስፋ ቁርጻት ዝነገሶ፥
ርጉእ መንፈስ አብዘይነበሮም እዩ ጀሚሩ። አብ መወዳእታ ግን ንልቢ እቶም አርድእቲ
እናአውዓየን አዲንቶም እናብርሀን አብ ኢየሩሳሌም ከምዝምለሱ ተገሩ። ምስቲ ዝተንሥኡ ኢየሱስ
ምስተራኸቡ ነቲ አብ ኢየሩሳሌም ዝተፈጸመ ብኻልእ አረአእያ ከም ዝርእይዎ ገርዖም። ንሞት
ኢየሱስ አብ ክንዲ መወዳእታ ናይ ኩሉ ነገር ገሮም ዝርእይዎ መጀመርያ ናይ ሓዲስ ሕይወት
ገሮም ክርእይዎ ጀሚሮም። እዚ ርድኢት ምስ ሓድሮም ካብቲ መገዲ ፍርሓት መገዲ ጥፍአት
ናብቲ ምንጪ ድሕነት ዝተፈጸመሉ አብ ኢየሩሳሌም ተመሊሶም። ተስፋ ቆሪጾም ካብ ዓዲ
ድሕነት ዝወጹ ዝነበሩ አብኡ ተመሊሶም። አብ ሕይወትና ክንምልስ እንተ ኾና ተመሊስና
ክንክእል አሎና። ንዝአረገ ሕይወትና ለዊጥና አብቲ ዝተንሥኡ ክርስቶስ ንመለስ ንሱ ሓዲስ
ሕይወትን ተስፋን ክህበና እዩ ምስጢር ትንሣኤ ክግለጸና እዩ። እዚ እዩ ናይ ሎሚ ሰናይ ዜና።

አብዚ ሳላሳይ ሰንበት ድኅሪ ትንሣኤ እምብእር ኢየሱስ ሎሚ ከምትማሊ ንነፍሲ ወከፍና ካብ
ዘዘሎናዮ ረኺቡ አብ ገዝኡ አብ መገዱ ክመልሰና ይደሊ አሎ። ወደይ ጓለይ ካብቲ መገዲ
ጥፍአት ተመለሰኒ እናበለ ይዕድመና አሎ። ዓይንና ክርኢ እሞ ክንምለስ አብ መእዱ፥ አብ ቤቱ፥
አብ መገዱ ተመሊስና ሰበክቲ ወንጌል ንኹን ነዚ የብቅዓና።

አባ ንጉሠ ፍሥሓ